

## ॥ तैत्तिरीय आरण्यकम् ॥

॥ सप्तमः प्रश्नः — शीक्षावल्ली ॥

शं नो॑ मि॒त्रः शं वरु॑णः। शं नो॑ भव॒त्व॒र्य॒मा। शं न॒  
इन्द्रो॑ बृ॒ह॒स्पतिः॑। शं नो॑ वि॒ष्णु॑रुरु॒क्रमः॑। नमो॑ ब्र॒ह्म॑णे।  
नम॑स्ते वा॒यो। त्वमे॒व प्र॒त्यक्षं॑ ब्र॒ह्मा॑सि। त्वमे॒व प्र॒त्यक्षं॑  
ब्र॒ह्म॑ वदिष्यामि। ऋ॒तं व॑दिष्यामि। स॒त्यं व॑दिष्यामि।  
तन्मा॑मवतु। तद्व॒क्तार॑मवतु। अ॒व॒तु मा॑म्। अ॒व॒तु व॒क्तार॑म्।  
ॐ शान्तिः॒ शान्तिः॒ शान्तिः॑॥१॥

स॒त्यं व॑दिष्यामि पञ्च॑ च॥१॥ [१]

शी॒क्षां व्या॑ख्यास्या॒मः। वर्णः॒ स्वरः॑। मात्रा॒ बल॑म्। साम॑  
सन्ता॒नः। इत्यु॑क्तः शी॒क्षा॒ध्या॒यः॥२॥

शी॒क्षां पञ्च॑॥२॥ [२]

स॒ह नो॑ यशः। स॒ह नो॑ ब्र॒ह्म॑व॒र्च॒सम्। अथा॑तः  
स॒हि॒ता॒या उप॑निषदं व्या॑ख्यास्या॒मः। पञ्च॑स्व॒धि॒कर॑णेषु।  
अ॒धिलो॑कम॒धि॒ज्यौति॑षम॒धि॒विद्य॑म॒धि॒प्रज॑म॒ध्या॒त्मम्। ता

महासं॑हिता इ॒त्याच॒क्षते। अथा॑धि॒लोक॒म्। पृथि॑वी  
पूर्व॑रूपम्। द्यौरु॒त्तर॑रूपम्। आका॑शः स॒न्धिः॥ ३॥

वायुः॑ सन्धा॒नम्। इत्य॑धि॒लोक॒म्। अथा॑धि॒ज्यौति॑षम्। अग्निः॑  
पूर्व॑रूपम्। आदि॒त्य उत्त॑ररूपम्। आपः॑ स॒न्धिः। वैद्यु॑तः  
सन्धा॒नम्। इत्य॑धि॒ज्यौति॑षम्। अथा॑धि॒विद्य॑म्। आचा॑र्यः  
पूर्व॑रूपम्॥ ४॥

अन्ते॑वा॒स्युत्त॑ररूपम्। वि॒द्या स॒न्धिः। प्रव॑चनं सन्धा॒नम्।  
इत्य॑धि॒विद्य॑म्। अथा॑धि॒प्रज॑म्। मा॒ता पूर्व॑रूपम्।  
पितो॑त्तररूपम्। प्र॒जा स॒न्धिः। प्रज॑ननं सन्धा॒नम्।  
इत्य॑धि॒प्रज॑म्॥ ५॥

अथा॑ध्या॒त्मम्। अध॑रा॒हनुः पूर्व॑रूपम्। उत्त॑रा॒हनु॑रुत्तररूपम्।  
वाक्स॒न्धिः। जिह्वा॑ सन्धा॒नम्। इत्य॑ध्या॒त्मम्। इती॑मा  
महा॑सं॒हिताः। य ए॒वमे॒ता महा॑सं॒हिता व्याख्या॑ता वे॒द।  
सन्धी॑यते प्रज॑या प॒शुभिः। ब्रह्म॑वर्च॒सेना॒न्नाद्ये॑न सुव॒र्ग्येण॑  
लोके॑न॥ ६॥

सन्धिराचार्यः पूर्व॑रूपमित्यधि॒प्रजं लो॑केन॥ ३॥

यश्छन्दसामृषभो विश्वरूपः। छन्दोभ्योऽध्यमृतोत्सम्बभूव।  
 स मेन्द्रो मेधया स्पृणोतु। अमृतस्य देव धारणो भूयासम्।  
 शरीरं मे विचरषणम्। जिह्वा मे मधुमत्तमा। कर्णाभ्यां भूरि  
 विश्रुवम्। ब्रह्मणः कोशोऽसि मेधयापिहितः। श्रुतं मे गोपाय।  
 आवहन्ती वितन्वाना॥ ७॥

कुर्वाणा चीरमात्मनः। वासांसि मम गावश्च। अन्नपाने  
 च सर्वदा। ततो मे श्रियमावह। लोमशां पशुभिः सह  
 स्वाहा। आ मां यन्तु ब्रह्मचारिणः स्वाहा। वि मांऽऽयन्तु  
 ब्रह्मचारिणः स्वाहा। प्र मांऽऽयन्तु ब्रह्मचारिणः स्वाहा।  
 दमां यन्तु ब्रह्मचारिणः स्वाहा। शमां यन्तु ब्रह्मचारिणः  
 स्वाहा॥ ८॥

यशो जनेऽसानि स्वाहा। श्रेयान् वस्यंसोऽसानि स्वाहा।  
 तं त्वां भग प्रविशानि स्वाहा। स मां भग प्रविश स्वाहा।  
 तस्मिन्सहस्रशाखे। निभंगाहं त्वयि मृजे स्वाहा। यथापः  
 प्रवता यन्ति। यथा मासा अहर्जरम्। एवं मां ब्रह्मचारिणः।  
 धातरायन्तु सर्वतः स्वाहा। प्रतिवेशोऽसि प्र मां भाहि प्र

मां पद्यस्व॥९॥

[४]

भूर्भुवः सुवरिति वा एतास्तिस्रो व्याहृतयः। तासामुहस्मै तां चतुर्थीम्। माहाचमस्यः प्रवेदयते। मह इति। तद्ब्रह्म। स आत्मा। अङ्गान्यन्या देवताः। भूरिति वा अयं लोकः। भुव इत्यन्तरिक्षम्। सुवरित्यसौ लोकः॥१०॥

मह इत्यादित्यः। आदित्येन वाव सर्वे लोका महीयन्ते। भूरिति वा अग्निः। भुव इति वायुः। सुवरित्यादित्यः। मह इति चन्द्रमाः। चन्द्रमसा वाव सर्वाणि ज्योतींषि महीयन्ते। भूरिति वा ऋचः। भुव इति सामानि। सुवरिति यजूंषि॥११॥

मह इति ब्रह्म। ब्रह्मणा वाव सर्वे वेदा महीयन्ते। भूरिति वै प्राणः। भुव इत्यपानः। सुवरिति व्यानः। मह इत्यन्नम्। अन्नेन वाव सर्वे प्राणा महीयन्ते। ता वा एताश्चतस्रश्चतुर्धा। चतस्रश्चतस्रो व्याहृतयः। ता यो वेद। स वेद ब्रह्म। सर्वेऽस्मै

दे॒वा ब॒लिमाव॑हन्ति॥१२॥

अ॒सौ लो॒को यजू॑र॒षि वेद॑ द्वे च॑॥५॥

स य ए॒षोऽन्त॑र्हृ॒दय॑ आका॒शः। तस्मि॑न्न॒यं पु॒रुषो॑  
मनो॒मयः॑। अमृ॑तो हि॒र॒ण्मयः॑। अन्त॑रेण॒ तालु॑के। य ए॒ष  
स्तन॑ इवाव॒लम्ब॑ते। सै॒न्द्रयो॒निः। यत्रा॒सौ कै॑शा॒न्तो वि॒वर्त॑ते।  
व्य॒पोह्य॑ शी॒र्षक॑पा॒ले। भू॒रित्य॒ग्नौ प्र॑ति॒तिष्ठ॑ति। भुव॒ इति॑  
वा॒यौ॥१३॥

सुव॒रित्या॑दि॒त्ये। मह॒ इति॑ ब्रह्म॑णि। आ॒प्रोति॑ स्वा॒राज्य॑म्।  
आ॒प्रोति॑ मन॑स॒स्पति॑म्। वाक्प॑तिश्चक्षु॑ष्पतिः। श्रोत्र॑पतिर्वि॒ज्ञान॑पतिः।  
ए॒तत्ततो॑ भवति। आ॒का॒शशरी॑रं ब्रह्म॑। स॒त्यात्म॑प्रा॒णारा॑मं मन॑  
आनन्द॑म्। शान्ति॑समृद्धम॒मृत॑म्। इति॑ प्राची॒नयो॒ग्योपा॑स्व॥१४॥

वा॒याव॑मृ॒तमेकं॑ च॑॥६॥

पृ॒थि॒व्यन्त॑रि॒क्षं द्यौर्दि॑शोऽवा॒न्तर॑दि॒शाः। अ॒ग्नि॒र्वा॒युरा॑दि॒त्यश्च॒न्द्रमा॑  
नक्ष॑त्राणि। आप॒ ओष॑धयो वन॒स्पत॑य आका॒श आ॒त्मा।  
इत्य॑धि॒भूत॑म्। अथाध्या॒त्मम्। प्रा॒णो व्या॒नोऽपान॑ उ॒दानः॑

सं॒मानः॑। चक्षुः॑ श्रो॒त्रं मनो॑ वा॒क्त्वक्। च॒र्म मा॒५ स॒५ स्ना॒वास्थि॑  
म॒ज्जा। ए॒तद॑धि वि॒धाय॑र्षि॒रवो॑चत्। पा॒ङ्कं वा इ॒दं सर्व॑म्।  
पा॒ङ्केनै॒व पा॒ङ्कं स्पृ॑णोतीति॥१५॥

सर्वमेकं च॥७॥ [७]

ओमि॒ति ब्र॒ह्म। ओमि॒तीद॑ं सर्व॑म्। ओमि॒त्येत॑दनुकृति  
ह स्म॒ वा अ॒प्योश्चा॑व॒येत्याश्चा॑वयन्ति। ओमि॒ति  
सा॒मा॒नि गा॑यन्ति। ओ॒ंशोमि॒ति श॒स्त्राणि॑ श॒ंसन्ति॑।  
ओमि॒त्यध्व॑र्युः प्र॒तिग॑रं प्र॒तिगृ॑णाति। ओमि॒ति ब्र॒ह्मा  
प्रसौ॑ति। ओमि॒त्यग्नि॑हो॒त्रमनु॑जानाति। ओमि॒ति ब्रा॒ह्मणः  
प्र॒वक्ष्य॑न्नाह॒ ब्र॒ह्मोपा॑प्रवा॒नीति॑। ब्र॒ह्मैवोपा॑प्रोति॥१६॥

ओन्दश॥८॥ [८]

ऋ॒तं च स्वा॑ध्यायप्रव॒चने॒ च। सत्यं॑ च स्वा॑ध्यायप्रव॒चने॒  
च। तप॑श्च स्वा॑ध्यायप्रव॒चने॒ च। दम॑श्च स्वा॑ध्यायप्रव॒चने॒  
च। शम॑श्च स्वा॑ध्यायप्रव॒चने॒ च। अ॒ग्नय॑श्च स्वा॑ध्यायप्रव॒चने॒  
च। अ॒ग्निहो॑त्रं च स्वा॑ध्यायप्रव॒चने॒ च। अ॒तिथय॑श्च  
स्वा॑ध्यायप्रव॒चने॒ च। मा॒नुषं॑ च स्वा॑ध्यायप्रव॒चने॒ च।

प्रजा च स्वाध्यायप्रवचने च। प्रजनश्च स्वाध्यायप्रवचने  
च। प्रजातिश्च स्वाध्यायप्रवचने च। सत्यमिति सत्यवचा  
राथीतरः। तप इति तपोनित्यः पौरुशिष्टिः। स्वाध्यायप्रवचने  
एवेति नाको मौद्गल्यः। तद्धि तपस्तद्धि तपः॥१७॥

प्रजा च स्वाध्यायप्रवचने च षट्॥१॥ [१]

अहं वृक्षस्य रेरिवा। कीर्तिः पृष्ठं गिरेरिवा। ऊर्ध्वपवित्रो  
वाजिनीव स्वमृतमस्मि। द्रविणं सर्वर्चसम्। सुमेधा  
अमृतोक्षितः। इति त्रिशङ्कोर्वेदानुवचनम्॥१८॥

अहं षट्॥१०॥ [१०]

वेदमनूच्याचार्योऽन्तेवासिनमनुशास्ति। सत्यं वद। धर्मं  
चर। स्वाध्यायान्मा प्रमदः। आचार्याय प्रियं धनमाहृत्य  
प्रजातन्तुं मा व्यवच्छेत्सीः। सत्यान्न प्रमदितव्यम्।  
धर्मान्न प्रमदितव्यम्। कुशलान्न प्रमदितव्यम्। भूत्यै न  
प्रमदितव्यम्। स्वाध्यायप्रवचनाभ्यां न प्रमदितव्यम्॥१९॥

देवपितृकार्याभ्यां न प्रमदितव्यम्। मातृदेवो भव। पितृदेवो  
भव। आचार्यदेवो भव। अतिथिदेवो भव। यान्यनवद्यानि

कर्माणि। तानि सेवितव्यानि। नो इतराणि। यान्यस्माकं  
सुचरितानि। तानि त्वयौपास्यानि॥२०॥

नो इतराणि। ये के चास्मच्छ्रेयांसो ब्राह्मणाः।  
तेषां त्वयाऽऽसनेन प्रश्वसितव्यम्। श्रद्धया देयम्।  
अश्रद्धयाऽदेयम्। श्रिया देयम्। हिया देयम्। भिया  
देयम्। संविदा देयम्। अथ यदि ते कर्मविचिकित्सा वा  
वृत्तविचिकित्सा वा स्यात्॥२१॥

ये तत्र ब्राह्मणाः सम्मर्शिनः। युक्ता आयुक्ताः। अलूक्षा  
धर्मकामाः स्युः। यथा ते तत्र वर्तेरन्। तथा तत्र वर्तेथाः।  
अथाभ्याख्यातेषु। ये तत्र ब्राह्मणाः सम्मर्शिनः। युक्ता  
आयुक्ताः। अलूक्षा धर्मकामाः स्युः। यथा ते तेषु वर्तेरन्।  
तथा तेषु वर्तेथाः। एष आदेशः। एष उपदेशः। एषा  
वेदोपनिषत्। एतदनुशासनम्। एवमुपासितव्यम्। एवमु  
चैतदुपास्यम्॥२२॥

स्वाध्यायप्रवचनाभ्यान्न प्रमदितव्यं तानि त्वयौपास्यानि स्यात्तेषु वर्तेरन्त्स च॥११॥ — [११]



शं नो मि॒त्रः शं वरु॑णः। शं नो भव॑त्व॒र्य॒मा। शं  
न॒ इन्द्रो॑ बृ॒हस्प॑तिः। शं नो विष्णु॑रुरु॒क्रमः॑। नमो॑  
ब्रह्म॑णे। नम॑स्ते वा॒यो। त्वमे॒व प्र॒त्यक्षं॑ ब्रह्मा॑सि। त्वामे॒व  
प्र॒त्यक्षं॑ ब्रह्मा॑वादिषम्। ऋ॒तम॑वादिषम्। स॒त्यम॑वादिषम्।  
तन्मा॑मा॒वीत्। तद्व॒क्तार॑मा॒वीत्। आ॒वीन्मा॑म्। आ॒वीद्व॒क्तार॑म्।  
ॐ शान्तिः॒ शान्तिः॒ शान्तिः॑॥२३॥

सत्यमवादिषं पञ्च च॥१२॥ [१२]

॥अष्टमः प्रश्नः — ब्रह्मानन्दवल्ली॥

ॐ स॒ह ना॑ववतु। स॒ह नौ॑ भुनक्तु। स॒ह वी॒र्यं॑ करवावहे।  
तेज॒स्वि ना॒वधी॑तमस्तु मा वि॒द्विषा॒वहे॑। ॐ शान्तिः॒ शान्तिः॒  
शान्तिः॑॥

ब्रह्म॑विदा॒प्नोति॒ पर॑म्। तद॒ेषाभ्यु॑क्ता। स॒त्यं ज्ञा॒नम॑न॒न्तं  
ब्रह्म॑। यो वेद॒ निहि॑तं गुहा॑यां पर॒मे व्यो॑मन्। सौ॒ऽश्रु॒ते  
सर्वा॑न्का॒मा॒न्त॒स॒ह। ब्रह्म॑णा विप॒श्चिते॑ति। तस्मा॒द्वा  
ए॒तस्मा॑दा॒त्मन॑ आका॒शः सम्भू॑तः। आ॒का॒शाद्वा॒युः।

वा॒यो॒र॒ग्निः। अ॒ग्ने॒रा॒पः। अ॒द्भ्यः पृ॒थि॒वी। पृ॒थि॒व्या  
 ओष॑धयः। ओष॑धी॒भ्योऽन्न॑म्। अन्ना॒त्पु॒रुषः। स वा  
 एष पु॒रुषोऽन्न॑रस॒मयः। तस्ये॒दमे॒व शि॒रः। अयं दक्षि॑णः  
 प॒क्षः। अयमु॑त्तरः प॒क्षः। अयमा॑त्मा। इदं पु॒च्छं प्रति॑ष्ठा।  
 तद॒प्येष श्लो॑को भ॒वति॥१॥

अन्ना॒द्वै प्र॒जाः प्र॒जाय॑न्ते। याः काश्च॑ पृ॒थि॒वीः श्रि॒ताः।  
 अथो॑ अ॒न्नै॒नैव जी॑वन्ति। अथै॒नदपि॑ यन्त्यन्त॒तः। अन्न॑  
 हि भू॒तानां ज्येष्ठ॑म्। तस्मा॑त्सर्वो॒षधमु॑च्यते। सर्वं॑ वै  
 तेऽन्न॑माप्नुवन्ति। येऽन्नं॑ ब्रह्मो॒पास॑ते। अन्न॑ हि भू॒तानां  
 ज्येष्ठ॑म्। तस्मा॑त्सर्वो॒षधमु॑च्यते। अन्ना॑द्भू॒तानि जा॑यन्ते।  
 जा॒ता॒न्यन्ने॒न वर्ध॑न्ते। अद्य॑तेऽ॒स्ति च॑ भू॒तानि। तस्मा॑दन्नं  
 तदु॒च्येत॑ इति। तस्मा॑द्वा एतस्मा॑दन्न॑रस॒मयात्। अन्योऽन्तर॑  
 आ॒त्मा प्रा॑ण॒मयः। तेनै॑ष पूर्णः। स वा एष पु॒रुषवि॑ध ए॒व।  
 तस्य॑ पु॒रुषवि॑धताम्। अन्व॑यं पु॒रुषवि॑धः। तस्य॑ प्रा॒ण ए॒व  
 शि॒रः। व्या॒नो दक्षि॑णः प॒क्षः। अ॒पान उत्त॑रः प॒क्षः। आका॑श  
 आ॒त्मा। पृ॒थि॒वी पु॒च्छं प्रति॑ष्ठा। तद॒प्येष श्लो॑को भ॒वति॥२॥

प्रा॒णं दे॒वा अनु॒ प्राण॑न्ति। म॒नुष्याः॑ प॒शवंश्च॒ ये। प्रा॒णो  
हि भू॒ताना॑मायुः। तस्मा॑त्सर्वायुषमुच्यते। सर्वमे॒व त  
आयु॑र्यन्ति। ये प्रा॒णं ब्रह्मो॒पास॑न्ते। प्रा॒णो हि भू॒ता॑नामायुः।  
तस्मा॑त्सर्वायुषमुच्यत इति। तस्यैष ए॒व शा॒रीर आ॒त्मा।  
यः पूर्॒वस्य॑। तस्मा॑द्वा ए॒तस्मा॑त् प्राण॒मया॑त्। अन्योऽन्तर  
आत्मा॑ मनो॒मयः। तेनै॑ष पूर्णः। स वा एष पुरुषवि॑ध ए॒व।  
तस्य॑ पुरुषवि॑धताम्। अन्वयं॑ पुरुष॒विधः। तस्य॑ यजु॒रेव  
शि॒रः। ऋ॒ग्दक्षि॑णः प॒क्षः। सा॒मोत्त॑रः प॒क्षः। आ॒देश आ॒त्मा।  
अथ॑र्वाङ्गि॒रसः पुच्छं॑ प्रति॒ष्ठा। तदप्येष॑ श्लो॒को भ॒वति॥३॥

यतो॒ वाचो॒ निर्व॑र्तन्ते। अप्रा॑प्य॒ मन॑सा स॒ह। आ॒नन्दं॑ ब्रह्म॑णो  
वि॒द्वान्। न बि॒भेति॑ कदा॑चने॒ति। तस्यै॑ष ए॒व शा॒रीर आ॒त्मा।  
यः पूर्॒वस्य॑। तस्मा॑द्वा ए॒तस्मा॑न्मनो॒मया॑त्। अन्योऽन्तर  
आत्मा॑ वि॒ज्ञान॒मयः। तेनै॑ष पूर्णः। स वा एष पुरुषवि॑ध  
ए॒व। तस्य॑ पुरुषवि॑धताम्। अन्वयं॑ पुरुष॒विधः। तस्य॑ श्रद्धै॒व  
शि॒रः। ऋ॒तं दक्षि॑णः प॒क्षः। सत्य॑मुत्त॑रः प॒क्षः। यो॒ग आ॒त्मा।

महः पुच्छं प्रतिष्ठा। तदप्येष श्लोको भवति॥४॥

विज्ञानं यज्ञं तनुते। कर्माणि तनुतेऽपि च। विज्ञानं देवाः  
सर्वे। ब्रह्म ज्येष्ठमुपासते। विज्ञानं ब्रह्म चेद्वेदं। तस्माच्चेन्न  
प्रमाद्यति। शरीरे पाप्मनो हित्वा। सर्वान्कामान्समश्नुत  
इति। तस्यैष एव शरीर आत्मा। यः पूर्वस्य। तस्माद्वा  
एतस्माद्विज्ञानमयात्। अन्योऽन्तर आत्माऽऽनन्दमयः।  
तेनैष पूर्णः। स वा एष पुरुषविध एव। तस्य पुरुषविधताम्।  
अन्वयं पुरुषविधः। तस्य प्रियमेव शिरः। मोदो दक्षिणः  
पक्षः। प्रमोद उत्तरः पक्षः। आनन्द आत्मा। ब्रह्म पुच्छं  
प्रतिष्ठा। तदप्येष श्लोको भवति॥५॥

असन्नेव स भवति। असद्ब्रह्मेति वेद चेत्। अस्ति ब्रह्मेति  
चेद्वेदः। सन्तमेनं ततो विदुरिति। तस्यैष एव शरीर  
आत्मा। यः पूर्वस्य। अथातोऽनुप्रश्नाः। उता विद्वानमुं  
लोकं प्रेत्य। कश्चन गच्छती(३)॥ आहो विद्वानमुंलोकं  
प्रेत्य। कश्चित्समश्नुता(३) उ। सौऽकामयत। बहु स्यां

प्रजायेयेति। स तपोऽतप्यत। स तपस्तप्त्वा। इदं  
 सर्वमसृजत। यदिदं किं च। तत्सृष्ट्वा। तदेवानु प्राविशत्।  
 तदनुप्रविश्य। सच्च त्यच्चाभवत्। निरुक्तं चानिरुक्तं च।  
 निलयनं चानिलयनं च। विज्ञानं चाविज्ञानं च। सत्यं  
 चानृतं च सत्यमभवत्। यदिदं किं च। तत्सत्यमित्याचक्षते।  
 तदप्येष श्लोको भवति॥६॥

असृष्ट्वा इदमग्रं आसीत्। ततो वै सदजायत।  
 तदात्मानं स्वयमकुरुत। तस्मात्तत्सुकृतमुच्यत इति। यद्वै  
 तत्सुकृतम्। रसो वै सः। रसं ह्येवायं लब्ध्वाऽऽनन्दी  
 भवति। को ह्येवान्यात्कः प्राण्यात्। यदेष आकाश  
 आनन्दो न स्यात्। एष ह्येवानन्दयाति। यदा ह्येवैष  
 एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां  
 विन्दते। अथ सोऽभयं गतो भवति। यदा ह्येवैष  
 एतस्मिन्नुदरमन्तरं कुरुते। अथ तस्य भयं भवति। तत्त्वेव  
 भयं विदुषोऽमन्वानस्य। तदप्येष श्लोको भवति॥७॥

भीषाऽस्माद्वातः पवते। भीषोदेति सूर्यः। भीषाऽस्मादग्निश्चेन्द्रश्च।

मृत्युर्धावति पञ्चम इति। सैषाऽऽनन्दस्य मीमांसा  
 भवति। युवा स्यात्साधु युवाऽध्यायकः। आशिष्ठो  
 दृढिष्ठो बलिष्ठः। तस्येयं पृथिवी सर्वा वित्तस्य पूर्णा  
 स्यात्। स एको मानुष आनन्दः। ते ये शतं मानुषा  
 आनन्दाः। स एको मनुष्यगन्धर्वाणामानन्दः। श्रोत्रियस्य  
 चाकामहतस्य। ते ये शतं मनुष्यगन्धर्वाणामानन्दाः। स  
 एको देवगन्धर्वाणामानन्दः। श्रोत्रियस्य चाकामहतस्य।  
 ते ये शतं देवगन्धर्वाणामानन्दाः। स एकः पितॄणां  
 चिरलोकलोकानामानन्दः। श्रोत्रियस्य चाकामहतस्य।  
 ते ये शतं पितॄणां चिरलोकलोकानामानन्दाः। स एक  
 आजानजानां देवानामानन्दः। श्रोत्रियस्य चाकामहतस्य।  
 ते ये शतमाजानजानां देवानामानन्दाः। स एकः कर्मदेवानां  
 देवानामानन्दः। ये कर्मणा देवानपियन्ति। श्रोत्रियस्य  
 चाकामहतस्य। ते ये शतं कर्मदेवानां देवानामानन्दाः।  
 स एको देवानामानन्दः। श्रोत्रियस्य चाकामहतस्य।  
 ते ये शतं देवानामानन्दाः। स एक इन्द्रस्यानन्दः।

श्रोत्रियस्य चाकामहत्स्य। ते ये शतमिन्द्रस्यानन्दाः।  
 स एको बृहस्पतेरानन्दः। श्रोत्रियस्य चाकामहत्स्य।  
 ते ये शतं बृहस्पतेरानन्दाः। स एकः प्रजापतेरानन्दः।  
 श्रोत्रियस्य चाकामहत्स्य। ते ये शतं प्रजापतेरानन्दाः।  
 स एको ब्रह्मण आनन्दः। श्रोत्रियस्य चाकामहत्स्य। स  
 यश्चायं पुरुषे। यश्चासावादित्ये। स एकः। स य एवंवित्।  
 अस्माल्लोकात्प्रेत्य। एतमन्नमयमात्मानमुपसङ्गामति। एतं  
 प्राणमयमात्मानमुपसङ्गामति। एतं मनोमयमात्मानमुप-  
 सङ्गामति। एतं विज्ञानमयमात्मानमुपसङ्गामति।  
 एतमानन्दमयमात्मानमुपसङ्गामति। तदप्येष श्लोको  
 भवति॥८॥

यतो वाचो निर्वर्तन्ते। अप्राप्य मनसा सह। आनन्दं ब्रह्मणो  
 विद्वान्। न बिभेति कुतश्चनेति। एतं ह वाव न तपति।  
 किमहं साधु नाकुरवम्। किमहं पापमकरवमिति। स य  
 एवं विद्वानेते आत्मानं स्पृणुते। उभे ह्येवैष एते आत्मानं  
 स्पृणुते। य एवं वेद। इत्युपनिषत्॥९॥

स॒ह ना॑ववतु। स॒ह नौ॑ भुनक्तु। स॒ह वी॒र्यं॑ करवावहे। ते॒ज॒स्वि  
ना॒वधी॑तमस्तु मा वि॒द्विषा॒वहे॑। ॐ शान्तिः॒ शान्तिः॒ शान्तिः॑॥





## ॥नवमः प्रश्नः — भृगुवल्ली॥

ॐ स॒ह ना॑ववतु। स॒ह नौ॑ भुनक्तु। स॒ह वी॒र्यं॑ करवावहे।  
ते॒ज॒स्वि ना॒वधी॑तमस्तु॒ मा वि॑द्विषा॒वहै॑। ॐ शान्तिः॒ शान्तिः॒  
शान्तिः॑॥

भृ॒गुर्वै वा॑रु॒णिः। वरु॑णं॒ पि॒त॑र॒मुप॑ससार। अ॒धी॑हि भगवो॒  
ब्र॒ह्मेति॑। तस्मा॑ ए॒तत्प्रो॑वाच। अ॒न्नं प्रा॒णं चक्षुः॒ श्रोत्रं॒  
मनो॑ वाच॒मिति॑। त॒५ हो॑वाच। यतो॒ वा इ॒मानि॒  
भू॒ता॒नि जा॑य॒न्ते। येन॒ जा॒ता॒नि जी॑व॒न्ति। यत्प्र॑य॒न्त्य॒भि  
संवि॑श॒न्ति। तद्विजि॑ज्ञासस्व। तद्व॒ह्मेति॑। स तपो॑ऽतप्यत।  
स तप॑स्त॒प्त्वा॥१॥

अ॒न्नं ब्र॒ह्मेति॒ व्य॑जानात्। अ॒न्नाद्धे॑व खल्वि॒मानि॒ भू॒ता॒नि  
जा॑य॒न्ते। अ॒न्नेन॒ जा॒ता॒नि जी॑व॒न्ति। अ॒न्नं प्र॑य॒न्त्य॒भि  
संवि॑श॒न्तीति॑। तद्विजि॑ज्ञाय। पुन॑रे॒व वरु॑णं॒ पि॒त॑र॒मुप॑ससार।  
अ॒धी॑हि भगवो॒ ब्र॒ह्मेति॑। त॒५ हो॑वाच। तप॑सा॒ ब्र॒ह्म  
विजि॑ज्ञासस्व। तपो॒ ब्र॒ह्मेति॑। स तपो॑ऽतप्यत। स

तपस्तप्त्वा॥२॥

प्रा॒णो ब्र॒ह्मेति॒ व्य॑जानात्। प्रा॒णाद्धै॑व खल्वि॒मानि॒ भू॒ता॒नि॒  
जा॒य॑न्ते। प्रा॒णेन॒ जा॒ता॒नि॒ जी॒व॑न्ति। प्रा॒णं प्र॑य॒न्त्य॒भि  
संवि॑श॒न्तीति॑। तद्वि॒ज्ञाय॑। पुन॑रे॒व वरु॑णं पि॒तर॑मुप॒स॒सार।  
अ॒र्धा॑हि भगवो ब्र॒ह्मेति॑। त॒५ हो॑वाच। तप॑सा ब्रह्म  
विजि॑ज्ञासस्व। तपो ब्र॒ह्मेति॑। स तपो॑ऽतप्यत। स  
तपस्तप्त्वा॥३॥

मनो ब्र॒ह्मेति॒ व्य॑जानात्। मन॑सो ह्यै॒व खल्वि॒मानि॒ भू॒ता॒नि॒  
जा॒य॑न्ते। मन॑सा जा॒ता॒नि॒ जी॒व॑न्ति। मनः प्र॑य॒न्त्य॒भि  
संवि॑श॒न्तीति॑। तद्वि॒ज्ञाय॑। पुन॑रे॒व वरु॑णं पि॒तर॑मुप॒स॒सार।  
अ॒र्धा॑हि भगवो ब्र॒ह्मेति॑। त॒५ हो॑वाच। तप॑सा ब्रह्म  
विजि॑ज्ञासस्व। तपो ब्र॒ह्मेति॑। स तपो॑ऽतप्यत। स  
तपस्तप्त्वा॥४॥

वि॒ज्ञानं ब्र॒ह्मेति॒ व्य॑जानात्। वि॒ज्ञानाद्धै॑व खल्वि॒मानि॒  
भू॒ता॒नि॒ जा॒य॑न्ते। वि॒ज्ञाने॑न जा॒ता॒नि॒ जी॒व॑न्ति। वि॒ज्ञानं  
प्र॑य॒न्त्य॒भि संवि॑श॒न्तीति॑। तद्वि॒ज्ञाय॑। पुन॑रे॒व वरु॑णं

पितॄ॑मु॒प॑स॒सार। अ॒र्धो॑हि भ॒गवो॑ ब्र॒ह्मेति॑। त॒५ हो॑वाच।  
तप॑सा ब्र॒ह्म वि॒जि॑ज्ञास॒स्व। तपो॑ ब्र॒ह्मेति॑। स तपो॑ऽतप्यत।  
स तप॑स्त॒त्त्वा॥५॥

आ॒न॒न्दो ब्र॒ह्मेति॑ व्य॒जानात्। आ॒न॒न्दा॒द्यैव॑ ख॒ल्वि॒मानि॑  
भू॒ता॒नि जा॑यन्ते। आ॒न॒न्देन॑ जा॒ता॒नि जी॑वन्ति। आ॒न॒न्दं  
प्र॑यन्त्य॒भि संवि॑शन्तीति॑। सैषा भा॑र्ग॒वी वा॑रु॒णी वि॒द्या। प॒र॒मे  
व्यो॒मन् प्र॑ति॒ष्ठिता॑। य ए॒वं वेद॑ प्र॒ति॒तिष्ठ॑ति। अ॒न्न॒वान॒न्नादो॑  
भ॑वति। म॒हान्भ॑वति प्र॒जया॑ प॒शुभिर्ब्र॑ह्मवर्च॒सेन॑।  
म॒हान्की॒र्त्या॥६॥

अ॒न्नं न नि॑न्द्यात्। तद्वृ॒तम्। प्रा॒णो वा अ॒न्नम्। शरी॑रम॒न्नादम्।  
प्रा॒णे शरी॑रं प्र॒ति॒ष्ठितम्। शरी॑रे प्रा॒णः प्र॒ति॒ष्ठितः।  
तदे॒तद॒न्नम॒न्ने प्र॒ति॒ष्ठितम्। स य ए॒तद॒न्नम॒न्ने प्र॒ति॒ष्ठितं॑ वेद॑  
प्र॒ति॒तिष्ठ॑ति। अ॒न्न॒वान॒न्नादो॑ भ॑वति। म॒हान्भ॑वति प्र॒जया॑  
प॒शुभिर्ब्र॑ह्मवर्च॒सेन॑। म॒हान्की॒र्त्या॥७॥

अ॒न्नं न परि॑चक्षीत। तद्वृ॒तम्। आपो॑ वा अ॒न्नम्।  
ज्योति॑र॒न्नादम्। अ॒प्सु ज्योतिः॑ प्र॒ति॒ष्ठितम्। ज्योति॑ष्यापः

प्रतिष्ठिताः। तदेतदन्नमन्ने प्रतिष्ठितम्। स य एतदन्नमन्ने  
 प्रतिष्ठितं वेद प्रतिष्ठति। अन्नवानन्नादो भवति।  
 महान्भवति प्रजयां पशुभिर्ब्रह्मवर्चसेन। महान्कीर्त्या॥८॥

अन्नं बहु कुर्वीत। तद्वृतम्। पृथिवी वा अन्नम्।  
 आकाशोऽन्नादः। पृथिव्यामाकाशः प्रतिष्ठितः। आकाशे  
 पृथिवी प्रतिष्ठिता। तदेतदन्नमन्ने प्रतिष्ठितम्। स य  
 एतदन्नमन्ने प्रतिष्ठितं वेद प्रतिष्ठति। अन्नवानन्नादो भवति।  
 महान्भवति प्रजयां पशुभिर्ब्रह्मवर्चसेन। महान्कीर्त्या॥९॥

न कश्चन वसतौ प्रत्याचक्षीत। तद्वृतम्। तस्माद्यथा कथा  
 च विधया बह्वन्नं प्राप्नुयात्। अराध्यस्मा अन्नमित्याचक्षते।  
 एतद्वै मुखतोऽन्नं राद्धम्। मुखतोऽस्मा अन्नं राध्यते।  
 एतद्वै मध्यतोऽन्नं राद्धम्। मध्यतोऽस्मा अन्नं राध्यते।  
 एतद्वै अन्ततोऽन्नं राद्धम्। अन्ततोऽस्मा अन्नं राध्यते।  
 य एवं वेद। क्षेम इति वाचि। योगक्षेम इति प्राणापानयोः।  
 कर्मेति हस्तयोः। गतिरिति पादयोः। विमुक्तिरिति  
 पायौ। इति मानुषीः समाज्ञाः। अथ दैवीः। तृप्तिरिति

वृष्टौ। बलमिति विद्युति। यश इति पुशुषु। ज्योतिरिति  
 नक्षत्रेषु। प्रजातिरमृतमानन्द इत्युपस्थे। सर्वमित्याकाशे।  
 तत्प्रतिष्ठेत्युपासीत। प्रतिष्ठावान्भवति। तन्मह इत्युपासीत।  
 महान्भवति। तन्मन इत्युपासीत। मानवान्भवति। तन्नम  
 इत्युपासीत। नम्यन्तेऽस्मै कामाः। तद्ब्रह्मेत्युपासीत।  
 ब्रह्मवान्भवति। तद्ब्रह्मणः परिमर इत्युपासीत। पर्येणं  
 म्रियन्ते द्विषन्तः सपत्नाः। परि येऽप्रिया भ्रातृव्याः। स  
 यश्चायं पुरुषे। यश्चासावादित्ये। स एकः। स य एवंवित्।  
 अस्माल्लोकात्प्रेत्या। एतमन्नमयमात्मानमुपसङ्कम्य। एतं  
 प्राणमयमात्मानमुपसङ्कम्य। एतं मनोमयमात्मानमुपसङ्कम्य।  
 एतं विज्ञानमयमात्मानमुपसङ्कम्य। एतमानन्दमयमात्मानमुपसङ्कम्य।  
 इमाल्लोकान्कामान्त्री कामरूप्यनुसञ्चरन्। एतत्साम  
 गायन्नास्ते। हा(३) वु हा(३) वु हा(३) वु।  
 अहमन्नमहमन्नमहमन्नम्। अहमन्नादो(२)ऽहमन्नादो(२)ऽहमन्ना  
 अहं श्लोककृदहं श्लोककृदहं श्लोककृत्। अहमस्मि  
 प्रथमजा ऋता(३) स्य। पूर्व देवेभ्यो अमृतस्य ना(३) भाइ।

यो मा ददाति स इदेव मा(३) वाः। अ॒हमन्न॒मन्न॑म॒दन्त॒मा(३)  
 द्धि। अ॒हं वि॒श्वं भुव॑न॒मभ्य॑भ॒वाम्। सुव॑र्न ज्योतीः॑। य ए॒वं  
 वेद॑। इत्यु॑पनिषत्॥१०॥

स॒ह ना॑ववतु। स॒ह नौ॑ भुनक्तु। स॒ह वी॒र्यं॑ करवावहे। तेज॒स्वि  
 ना॒वधी॑तमस्तु मा वि॒द्विषा॒वहै॑। ॐ शान्तिः॒ शान्तिः॒ शान्तिः॑॥

